

தலைப்புச் செய்திகள்

- பிரிக்ஸ் நாடுகளின் 16வது உச்சிமாநாட்டில் கலந்துகொள்வதற்காக பிரதமர் திரு. நரேந்திர மோடி இன்று ரஷ்யாவிற்கு புறப்பட்டுச் செல்கிறார்.
- நடப்புக் கல்வியாண்டில் கனவு ஆசிரியர் விருது பெற்ற 55 ஆசிரியர்கள் தமிழ்நாடு பள்ளிக் கல்வித்துறை சார்பில் பிரான்ஸ் நாட்டுக்கு கல்விச் சுற்றுலா செல்ல உள்ளனர்.
- திமுக ஆட்சிக்கு வந்தபின் இதுவரை எந்த திட்டத்தையும் புதிதாக செய்யவில்லை என்று அஇஅதிமுகவின் பொதுச்செயலாளர் திரு. எடப்பாடி பழனிசாமி கூறியுள்ளார்.
- தமிழகத்தில் வாழும் மலைவாழ் மக்களுக்காக விரைவில் இருசக்கர ஆம்புலன்ஸ் சேவை தொடங்கப்படும் என்று மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.
- உலகக்கோப்பை மகளிர் ட்வெண்டி ட்வெண்டி கிரிக்கெட் இறுதிப் போட்டியில் நியூசிலாந்து அணி தென்னாப்பிரிக்க அணியை 32 ரன் வித்தியாசத்தில் தோற்கடித்து சாம்பியன் பட்டம் வென்றது.

---- இனி விரிவான செய்திகள்---

<<<<>>>>

பிரிக்ஸ் நாடுகளின் 16வது உச்சிமாநாட்டில் கலந்துகொள்வதற்காக பிரதமர் திரு. நரேந்திர மோடி இன்று ரஷ்யாவிற்கு புறப்பட்டுச் செல்கிறார்.

இந்தக் கூட்டம் ரஷ்யாவின் **Kazan**-ல் நாளை தொடங்கி இரண்டு நாட்கள் நடைபெறுகிறது.

இந்தக் கூட்டத்தில் பிரேசில், ரஷ்யா, இந்தியா, சீனா மற்றும் தென் ஆப்பிரிக்க நாடுகளின் தலைவர்கள் கலந்துகொள்கின்றனர்.

முதல் முறையாக விரிவாக்கப்பட்ட இந்த கூட்டத்தில் எகிப்து, ஈரான், எத்தியோப்பியா, ஐக்கியர அரபு அமீரக நாடுகளின் தலைவர்கள் கலந்துகொள்கின்றனர்.

பிரிக்ஸ் நாடுகளின் கூட்டமைப்பிற்கு தலைமை வகிக்கும் ரஷ்ய அதிபர் விளாடிமிர் புடின் அழைப்பின்பேரில் பிரதமர் திரு. நரேந்திர மோடி அங்கு செல்வதாக வெளியுறவுத்துறை அமைச்சகம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

உலக நாடுகளின் வளர்ச்சி, பாதுகாப்பு உள்ளிட்ட முக்கியப் பிரச்சினைகள் இந்தக் கூட்டத்தில் விவாதிக்கப்படுகின்றன.

<<<<>>>>

மேலும் பிரிக்ஸ் நாடுகளின் எதிர்கால வளர்ச்சிக்கான ஒத்துழைப்பு குறித்தும் விவாதிக்கப்படுகிறது.

பிரிக்ஸ் நாடுகளுடனான உச்சிமாநாட்டுடன் ஆசியா, ஆப்பிரிக்கா, மத்திய கிழக்கு நாடுகள், லத்தீன் அமெரிக்க நாடுகள் உடனான கூட்டமும் நடைபெறுகிறது.

‘உலகின் எதிர்காலத்தை கட்டமைப்போம்’ என்ற கருப்பொருளில் இந்தக் கூட்டம் நடைபெறுகிறது.

<<<<>>>>

தமிழ்நாட்டில் இந்தக் கல்வியாண்டில் கனவு ஆசிரியர் விருது பெற்ற 55 ஆசிரியர்கள் தமிழ்நாடு பள்ளிக் கல்வித்துறை சார்பில் பிரான்ஸ் நாட்டுக்கு கல்விச் சுற்றுலா செல்ல உள்ளனர்.

இதற்கு முதலமைச்சர் திரு. மு.க. ஸ்டாலின் வாழ்த்து தெரிவித்துள்ளார்.

திரைகூடல் ஓடியும் திரவியம் தேடு என்ற வாக்கிற்கு ஏற்ப கல்வி என்னும் பெருஞ்செல்வத்தை கூடல் தாண்டி பெறுவதற்கு தமிழக அரசு உறுதுணையாக இருப்பதாக அவர் கூறியுள்ளார்.

இதுவரை 6 நாடுகளுக்கு 236 மாணவர்களை அழைத்துச் சென்றுள்ளதாகவும் அவர் தெரிவித்துள்ளார்.

இம்மாதிரியான முன்னெடுப்புகளை செய்துவரும் பள்ளிக் கல்வித்துறை அமைச்சர் திரு. அன்பில் மகேஷ் பொய்யாமொழி அவர்களுக்கும், கல்வித் துறையைச் சேர்ந்த அதிகாரிகளுக்கும் வாழ்த்து தெரிவிப்பதாக தமது வலைதளப் பதிவில் அவர் குறிப்பிட்டுள்ளார்.

<<<<>>>>

தமிழ்நாட்டில் திமுக ஆட்சிக்கு வந்தபின் இதுவரை எந்த திட்டத்தையும் புதிதாக செய்யவில்லை என்று அஇஅதிமுகவின் பொதுச்செயலாளர் திரு. எடப்பாடி பழனிசாமி கூறியுள்ளார்.

திருநெல்வேலி மாவட்டம் அம்பாசமுத்திரத்தில் நடந்த அஇஅதிமுகவின் 53ஆம் ஆண்டு தொடக்க விழா பொதுக்கூட்டத்தில் பேசிய அவர், தமது ஆட்சியில் கொண்டுவந்த திட்டங்களை தற்போது திமுகவினர் ரிப்பன் வெட்டி திறந்து வைத்து வருவதாக அவர் தெரிவித்துள்ளார்.

திமுக ஆட்சியில் கடந்த மூன்றரை ஆண்டுகளில் திமுக மூன்றரை லட்சம் கோடி ரூபாய் கடன் வாங்கியுள்ளதாகவும், மக்கள் தலையில் கடனை சுமத்தியுள்ளதாகவும் அவர் குற்றம் சாட்டினார்.

அத்தியாவசியப் பொருட்கள் மற்றும் கட்டுமானப் பொருட்களின் விலை உயர்வால் மக்கள் மிகுந்த பாதிப்புக்கு உள்ளாகியுள்ளனர் என்று அவர் கூறியுள்ளார்.

தமிழகத்தில் போதைப்பொருட்களின் நடமாட்டம் அதிக அளவில் இருப்பதாகவும், அதைத் தடுக்க இந்த அரசு தவறிவிட்டதாகவும், சட்டம் ஒழுங்கு சீர்கெட்டுள்ளதாகவும் அவர் தெரிவித்துள்ளார்.

<<<<>>>>

தமிழகத்தில் வாழும் மலைவாழ் மக்களுக்காக விரைவில் இருசக்கர ஆம்புலன்ஸ் சேவை தொடங்கப்படும் என்று மாநில மக்கள் நல்வாழ்வுத்துறை அமைச்சர் திரு. மா. சுப்பிரமணியன் தெரிவித்துள்ளார்.

வேலூர் மாவட்டம் குடியாத்தத்தில் பல்வேறு நிகழ்ச்சிகளில் கலந்துகொண்ட அவர் செய்தியாளர்களை சந்தித்தார்.

அப்போது பேசிய அவர், மலைவாழ் மக்கள் வசிக்கும் பகுதிகளில் மருத்துவ வசதியைப் பெற ஆம்புலன்சை இயக்குவது மிகவும் சிரமமாக இருப்பதாக தெரிவித்துள்ளார்.

தமிழகம் முழுவதும் 25 இடங்களில் இருசக்கர ஆம்புலன்ஸ் வசதி ஏற்படுத்தப்படுவதாக கூறியுள்ளார்.

அடுத்த மாதம் 8ஆம் தேதி ஜவ்வாது மலையில் நடைபெறும் நிகழ்ச்சியில் இந்த திட்டம் தொடங்கப்பட இருப்பதாக அவர் தெரிவித்தார்.

<<<<>>>>

சேலம் மற்றும் நாமக்கல் மாவட்டங்களைச் சேர்ந்த 707 ஊராட்சிகளுக்கு விளையாட்டு உபகரணங்களை துணை முதலமைச்சர் திரு. உதயநிதி ஸ்டாலின் வழங்கினார்.

சேலத்தில் நடைபெற்ற இந்த விழாவில் பல்வேறு அரசுத்துறைகளின் சார்பில் 3 ஆயிரத்து 583 பயனாளிகளுக்கு சுமார் 34 கோடி ரூபாய் மதிப்பிலான அரசு நலத்திட்ட உதவிகளையும் அவர் வழங்கினார்.

<<<<>>>>

அமைப்புசாரா தொழிலாளர்களுக்கான இ-ஷ்ரம் ஓரிடத் தீர்வு திட்டத்தை மத்திய தொழிலாளர் நலத்துறை அமைச்சர் திரு. மன்சூக் மாண்டவியா இன்று தொடங்கி வைக்கிறார்.

இந்தத் திட்டத்தின் மூலம் பல்வேறு சமூக துறைசார்ந்த திட்டங்களை எளிதாக அணுகுவதற்கு உதவும் என்று தெரிவிக்கப்பட்டுள்ளது.

இ-ஷ்ரம் என்ற திட்டம் 2021ஆம் ஆண்டு ஆகஸ்ட் 26ஆம் தேதி தொடங்கப்பட்டது.

இந்தத் திட்டத்தின் மூலம் 30 கோடிக்கும் அதிகமான தொழிலாளர்கள் பயனடைந்துள்ளதாக மத்திய தொழிலாளர் துறை அமைச்சகம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

<<<<>>>>

தொழிலாளர் வருங்கால வைப்பு நிதி அமைப்பின் இணையதளத்தில் கடந்த ஆகஸ்ட் மாதம் வரை 18 லட்சத்து 53 ஆயிரம் பேர் சேர்க்கப்பட்டுள்ளனர்.

இதுதொடர்பாக, மத்திய தொழிலாளர் நல அமைச்சகம் வெளியிட்டுள்ள செய்திக்குறிப்பில், 9 லட்சத்து 30 ஆயிரம் புதிய உறுப்பினர்கள் ஆகஸ்ட் மாதத்தில் சேர்க்கப்பட்டிருப்பதாக தெரிவிக்கப்பட்டுள்ளது.

இதில் இரண்டு லட்சத்து 53 ஆயிரம் பேர் பெண் தொழிலாளர்கள் உறுப்பினர்களாக சேர்க்கப்பட்டுள்ளனர்.

தொழிலாளர் வருங்கால வைப்பு நிதி அமைப்பில் உறுப்பினர்களின் சேர்க்கை ஒவ்வொரு மாதமும் கணிசமாக அதிகரித்து வருவது புதிய வேலைவாய்ப்புகள் அதிகரித்துள்ளதை காட்டுவதாகவும் தொழிலாளர் நல அமைச்சகம் கூறியுள்ளது.

தொழிலாளர்கள் இடையே தங்களுக்கான நலத்திட்டங்கள் குறித்த விழிப்புணர்வு அதிகரித்துள்ளதாக கூறியுள்ள அமைச்சகம், 2023-ஆம் ஆண்டு ஆகஸ்ட் மாதத்தில் பதிவு செய்யப்பட்ட உறுப்பினர்களின்

எண்ணிக்கையைவிட இந்த ஆண்டு 9 சதவீதம் பேர் கூடுதலாக தொழிலாளர் வருங்கால வைப்பு நிதி அமைப்பில் பதிவு செய்திருப்பதாகவும், தெரிவித்துள்ளது.

<<<<>>>>

இருவரிச் செய்திகள்

காஸாவில் நடைபெற்ற தாக்குதலில் இஸ்ரேலின் ராணுவ உயர் அதிகாரி பிரிகேட் கமாண்டர் **Colonel Ahsan Dakasa** கொல்லப்பட்டதாக இஸ்ரேல் ராணுவம் தெரிவித்துள்ளது.

<<<<>>>>

இந்தியாவின் மின்னணு பணப் பரிவர்த்தனை சேவையான **UPI**-யை மாலத்தீவில் அறிமுகப்படுத்துவதற்கு அந்நாட்டு அதிபர் டாக்டர் முகமது மொய்சு முடிவு செய்துள்ளார்.

<<<<>>>>

சர்வதேச தொலைதொடர்பு யூனியனின் 15வது மாநாடு புதுதில்லியில் இன்று தொடங்குகிறது. மூன்று நாட்கள் இந்த மாநாடு நடைபெறுகிறது.

<<<<>>>>

நில அளவையில் புதிய தொழில்நுட்பங்களைப் பயன்படுத்துவதற்கான சர்வதேச பயிற்சி முகாமை மத்திய ஊரக வளர்ச்சித்துறை அமைச்சர் திரு. ஷிவ்ராஜ் சிங் சௌஹான் இன்று புதுதில்லியில் தொடங்கி வைக்கிறார்.

<<<<>>>>

கர்நாடக மாநிலம் பெங்களூருவில் இருந்து திருவண்ணாமலைக்கு கடத்தி வரப்பட்ட 2 கோடியே 52 லட்சம் ரூபாய் மதிப்பிலான 630 கிலோ குட்காவை காவல்துறையினர் பறிமுதல் செய்து 3 பேரை கைது செய்துள்ளனர்.

<<<<>>>>

ஆதிதிராவிட பள்ளி ஆசிரியர்கள் விடுதி வார்டன்களுக்கான இடமாறுதல் கவுன்சிலிங்கை தற்போது மேற்கொள்ளக்கூடாது என சென்னை உயர்நீதிமன்றம் உத்தரவிட்டுள்ளது.

<<<<>>>>

நாமக்கல் மாவட்டத்தில் உள்ள ஜவஹர் சிறுவர் மன்றத்தில் கலைப் பண்பாட்டுத்துறை இயக்குநர் திரு. எஸ்.ஆர். காந்தி நேரில் ஆய்வு மேற்கொண்டார்.

<<<<>>>>

விளையாட்டுச் செய்திகள்

உலகக்கோப்பை மகளிர் ட்வெண்ட்டி ட்வெண்ட்டி கிரிக்கெட் இறுதிப் போட்டியில் நியூசிலாந்து அணி சாம்பியன் பட்டம் வென்றது.

துபாயில் நேற்று நடைபெற்ற தென்னாப்பிரிக்காவுக்கு எதிரான ஆட்டத்தில் 32 ரன் வித்தியாசத்தில் நியூசிலாந்து அணி வெற்றி பெற்றது.

டாஸ் வென்ற தென்னாப்பிரிக்க அணி முதலில் பந்துவீச தீர்மானித்தது.

அதன்படி முதலில் விளையாடிய நியூசிலாந்து அணி நிர்ணயிக்கப்பட்ட 20 ஓவரில் 5 விக்கெட் இழப்புக்கு 158 ரன் எடுத்தது.

பின்னர் களமிறங்கிய தென்னாப்பிரிக்க அணி 9 விக்கெட்டுகளை இழந்து 126 ரன் மட்டுமே எடுத்தது.

இந்தப் போட்டியில் 3 விக்கெட்டுகளை வீழ்த்திய நியூசிலாந்து அணியின் **Amelia Kerr** ஆட்ட நாயகியாகவும், தொடர் நாயகியாகவும் தேர்ந்தெடுக்கப்பட்டார்.

<<<<>>>>

கஜகஸ்தானில் நேற்று நடைபெற்ற அல்மாட்டி ஓபன் டென்னிஸ் இறுதிப் போட்டியில் இந்தியாவின் அர்ஜுன் கதே – ரித்விக் போலிபாலி இணை சாம்பியன் பட்டத்தை வென்றது.

இந்த இணை கொலம்பியாவின் **Nicolas Barrientos** – துனீஷியாவின் **Skander Mansouri**

இணையை சூப்பர் டை பிரேக்கரில் வென்றது.

<<<<>>>>

பனாஜியில் நடைபெற்ற தேசிய மாற்றுத்திறனாளிகளுக்கான பாரா நீச்சல் போட்டியில் ராஜஸ்தான் மாநிலத்தின் லக்கன்சிங் S4-100 மீட்டர் ஃப்ரீ ஸ்டைல் பிரிவில் தங்கப்பதக்கம் வென்றார்.

ஒடிசா மாநிலத்தின் கமல்கந்த் வெள்ளிப் பதக்கம் வென்றார்.

ஹரியானாவின் பல்ராஜ் வெண்கலப்ப பதக்கத்தைக் கைப்பற்றினார்.

<<<<>>>>

திண்டுக்கல் மாவட்டம் நத்தத்தில் மாநில அளவிலான கராத்தே மற்றும் மாவட்ட அளவிலான சிலம்பப் போட்டிகள் நடைபெற்றன.

இந்தப் போட்டிகளில் திண்டுக்கல், திருச்சி, மதுரை, தென்காசி, சென்னை, திருவள்ளூர் உள்ளிட்ட பல்வேறு மாவட்டங்களில் இருந்து 350க்கும் மேற்பட்ட மாணவ – மாணவிகள் கலந்துகொண்டனர்.

<<<<>>>>